

Minn Żebbuġi għal Żebbuġi: Dun Mikiel Xerri fi ħsieb Dun Karm

*Analizi Kritika ta' "Għal Dun Mikiel Xerri" u
"Innu lil Dun Mikiel Xerri"*

■ Kitba ta' Olivia Borg
B.A.(Hons.), M.A.

Introduzzjoni

Ilkoll kemm aħna żgur li ġieli ltqajna ma' nħawi, iskrizzjonijiet ma' hitan, xogħlijiet ta' arti jew monumenti ta' kull xeħta li lkoll ifakkru nies kbar li taw sehem fit-trawwim tar-ruħ nazzjonali. Fihom hemm ir-rikkezza tan-nazzjon, hemm l-aqwa eżempji għal kull ħidma li jista' jwettaq in-nazzjon fil-gejjieni. Dawn il-modi ta' tifikira mhux biss jorbtu l-imġhoddi mal-preżent iżda jsebbħu lill-pajjiż u jwettqu l-identità tiegħu.

Haż-Żebbuġ huwa miżgħud b' nies bħal dawn li l-ħidma tagħhom matul is-sekli wasslet biex il-gżira ċkejna tagħna waslet għandna kif inhi, sħiħa fiċ-ċokon tagħha. Wieħed minn dawn huwa Dun Mikiel Xerri li fl-2012 qeġħdin infakkru l-275 sena mit-twelid tiegħu. F'dan l-artiklu se nkun qed inħares lejn l-istima għolja li Dun Karm, Żebbuġi kbir ieħor, kellu lejn Dun Mikiel Xerri billi nagħmel apprezzament letterarju u kritiku tal-poeżiji "Għal Dun Mikiel Xerri" u "Innu lil Dun Mikiel Xerri" li wkoll huma forma ta' mafkar f' ġieħ dan l-eroj għax juru kemm Dun Mikiel ma jstax jintesa, la minn art twelidu u wisq iżjed minn Haż-Żebbuġ.



Id-dar fejn għex Dun Mikiel Xerri.

Il-qawl Malti, biex aktar iċanfar lil dawk li jwarrbu l-ġrajja ta' arthom jgħid "Jekk ma tafx ħrafet pajjiżek, ħrafet min taf, ħrafet qaddisek?" Kull nazzjon għandu jagħraf jagħti ġieħ lin-nies kbar tiegħu, aktar u aktar jekk dawn ikunu taw ħajjithom għax dawn huma l-bennejja ta' ġensna.

B'hekk inkunu qeġħdin infehmu lilna nfusna u lil ħaddieħor li art twelidna, zġħira kemm hi zġħira, għandha wkoll id-demmu u l-għadam tagħha li jagħmilha dik li hi.


Dun Mikiel Xerri (1737-1799): Hajtu fil-Qosor

Dun Mikiel Xerri tweled Haż-Żebbuġ fid-29 ta' Settembru tal-1737, bin Albertu u Anna mwiolda Galea. Dak iż-żmien mhux kulhadd kien imur l-iskola iżda l-ġenituri tiegħu għamlu mill-aħjar biex Mikiel jieħu



Dun Mikiel Xerri
(1737-1799)





Żewġ pitturi li juru lil Dun Mikiel Xerri u lil Monsinjur Francesco Saverio Caruana u li jinsabu fis-sagristija tal-Knisja Arċipretali ta' Haż-Żebbuġ

edukazzjoni tajba. Huwa kien tifel intelligenti u mexxa ħafna 'l quddiem. Meta kellu sittax-il sena kiteb *Regole dell'Ortografia*. Studja f'Napli u f'diversi universitajiet fl-Ewropa u ordna qassis minn idejn l-Isqof Rull. Minħabba li Dun Mikiel minn dejjem kien jaħseb f'ħutu l-Maltin, wara li laħaq qassis fetaħ skola privata fid-dar tiegħu f'Haż-Żebbuġ għal tfal fil-bżonn u iżjed 'il quddiem laħaq Professur tal-Filosofija fis-Seminarju u fl-Università. Meta sar Professur telaq minn Haż-Żebbuġ u mar joqgħod il-Belt Valletta.

Gie żmien ta' taqlib u nkwieta fuq il-Gżejjer Maltin. Il-General Franciż Napuljun Bonaparti gie qrib ix-xtut Maltin u l-Kavallieri ta' San Ġwann ċedew l-armi mill-ewwel. Hekk bdiet il-ħakma Franciża f'Malta fl-1798. Imma l-Franciżi ma ħakmex bil-għaqal u dejqu ħafna lill-Maltin fosthom għax bdew jisirqu diversi oġġetti sagri mill-knejjes. Niesna rvellaw kontra l-ħakkiema u dawn ingħalqu wara s-swar tal-Belt.

Il-Maltin tal-Belt xtaqu jehduha kontra l-Franciżi. Dun Mikiel Xerri, flimkien ma' Maltin oħra, ftiehmli li jattakkaw lill-Franciżi imma b'xorti ħażina nqabdu għax il-konfokka nkixfet u kienu arrestati. Dun Mikiel instab hati u nġhata l-mewt. Il-konfokka li qamet biex il-Maltin jaħbtu għall-Franciżi meta Malta kienet taħthom tmexxiet mill-Kurunell Guglielmo Lorenzi.

Bħala Kmandant tal-Kampanja Maltija kien hemm il-Kanonku Francesco Saverio Caruana (1759-1847), Żebbuġi ieħor li kien ukoll negozjant tal-qoton u li eventwalment sar Rettur tal-Università u fl-1831 ingħata l-kariga ta' Isqof ta' Malta. Waqt li kien qed jistudja biex isir qassis fis-Seminarju tal-Isqof ġewwa l-Imdina, Caruana kellu lil Dun Mikiel Xerri bħala wiehed mill-għalliema tiegħu.

Caruana ma kienx kuntent bit-tmexxija tal-Kavallieri għax is-suq tal-insiġ kien sejjer lura. Meta ġew il-Franciżi u dawn ma żammewx il-wegħdi li għamlu mal-Maltin, il-Maltin bdew jippreparaw biex iqumu kontrihom u l-poplu Żebbuġi flimkien ma' dak tas-Siġġiewi, għażluh bħala l-kap tagħhom. Taht il-kmand tiegħu kellu 202 suldati u jidher li wara l-għied li nqala' bosta mieta u oħrajn sfaw midruba.

Il-Maltin tqassmu f'battaljuni biex iħarsu u jiddefendu l-gżira. Lorenzi kellu jaħbat għall-palazz fejn kien jgħix il-General Vaubois waqt li Dun Mikiel kellu jaħbat għall-Forti Sant'Iermu. Dun Mikiel kellu l-qlubija jistqarr li hu kien il-mexxej tar-rewwixta. Vaubois



offrieli li jehilsu mill-mewt jekk jikxef lill-oħrajn iżda Dun Mikiel, għax kien bniedem ta' principji sodi, ma riedx jikxef lill-oħrajn u qabel miet għajjat “Il-Mulej ikollu ħniena minna! Viva Malta” turija tal-imħabba li hu kellu lejn gżiritna u tal-fidi soda li qatt ma naqsitu lanqas f'mumentu diffiċli meta kien bejn ħajja u mewt.

Dan l-eroj Malti kien xkubettjat quddiem il-Palazz tal-President fil-Belt Valletta nhar is-17 ta' Jannar tal-1799. Imma l-mewt tiegħu ma kinitx għalxejn għax sena wara, il-Francizi ħallew ix-xtut tagħna umiljati bħala telliefa. Il-monument ta' Dun Mikiel Xerri u sħabu jinsab f'Misraħ l-Indipendenza fil-Belt Valletta, quddiem il-Berġa t'Aragona.

“Għal Dun Mikel Xerri”

Kont għadni, nista' ngħid, ċkejken tarbija
meta ktieb-il-ġrajjet ħabbibni miegħek,
għax fik għaġġbitni l-ħila barranija,
u l-kelma sħiħa bħall-għeruq ta' driegħek.

Izda kif ġejt fuq l-għatba tar-rġulija
u xtaqt inbus lil dak li qatt ma tmiegħek,
u fittixt, imm'għalxejn, fuq l-art Maltija
ħaġra li turi fejn hu l-qabar tiegħek,


jien regħ'xt u bkejt, għax rajt kemm kienet xħiħa
miegħek din l-art li int ħabbejt fis-sewwa,
bi mħabba safja u bla nuqqas sabiħa;

għax tajfitna b'għamilek sfat mirquma,
u għall-qawwa li wrejt quddiem l-għedewwa
kienu jitkabbru bik Atene u Ruma.

Din il-poeżija miktuba fl-1933 hija indirizz poetiku dirett lejn Malta. Hija preċiżament sunett Petrarkan, poeżija b'erbatax-il vers magħmula minn żewġ kwartini (ottava) u żewġ terzini (sestett). Din it-tip ta' poeżija tippermetti lill-poeta li jitratta argumenti mill-iżjed serji u meqjusa bħalma jagħmel l-endeikasillabu (il-vers ta' ħdax-il sillaba) li jixraq lil temi elaborati u dinjitużi għax huwa strett, klassiku u preċiż fl-eleganza tiegħu.

Hawn Dun Karm juri d-dwejjaq u d-dispjaċir tiegħu lejn ġensu li ma wriex ħaqq mal-eroj Malti li bih kieku kienu jiddandnu bliet mimlija storja, bħala Ateni jew Ruma li anqas m'ħuma neqsin mill-eroj u li huma simboli ta' ċiviltajiet u imperi b'saħħithom.

Dun Karm jibda billi jgħid li Dun Mikiel kien jispirah sa minn ċkunitu għax fih kien jagħraf id-determinazzjoni u l-ħila, kemm fiżika u kemm morali. B'ton sod u bla tlaqliq, Dun Karm isostni li Malta kienet “xħiħa” ma' dan l-eroj għax ma wrietx il-gratitudni tagħha lejha bizżejjed. Bla dubju ta' xejn, b'din l-istqarrija Dun Karm irid iġibna konxji li għandna napprezzaw dak kollu li għandna u li jagħtina identità u jagħzilna minn ġnus oħra u ma ninħakmux mix-xkiel li jġib miegħu s-sens ta' inferjorità; twissija li aktarx għadha tgħodd għal żmienna daqskemm kienet għodd għaž-żmien li fih kiteb Dun Karm.



Irħama mad-dar fejn twieled
Dun Mikiel Xerri, f'Haż-Żebbuġ





Il-fuċilazzjoni tal-Eroj Dun Mikiel Xerri.

“Innu lil Dun Mikiel Xerri” – F’Għeluq il-Mitejn Sena mit-Twelid Tiegħu 1737-1937

Patrimonju

Raħal xemxi, belt is-saħħa,
ħoll ilsienek f’dan il-jum;
għanni grajja li fi ġmielha
kemm idum iż-żmien iddum.

Mitejn sena ġew u marru,
qerdu saħħa, qerdu ġmiel,
izda siekta baxxew rashom
quddiem Raġel: Dun Mikiel.

Dun Mikiel, - il-bniedem t’Alla,
Dun Mikiel, - qalb tal-azzar,
Malti shiħ li xejn ma kisru
la theddid, la ż’għil, la nar.

Taħt is-swar tal-belt imħaxkna
kienu ħiemda miġburin,
- Tama f’Alla, nar f’sidirhom –
sabiex jirbħu l-qalbenin:

Kliem li tlissen lill-għedewwa
tal-konfoffa ta xi ħjiel...
Mietu bosta; l-aħħar wiehed
bħal Sansun miet Dun Mikiel.

Dun Mikiel, - il-bniedem t’Alla,
Dun Mikiel, - qalb tal-azzar,
Malti shiħ li xejn ma kisru
la theddid, la ż’għil, la nar.



Dar ta’ Dun Mikiel Xerri fi Triq
il-Punent il-Belt Valletta



Il-Monument f’għieħ Dun Mikiel
u shabu fil-Belt Valletta



Żebbuġin tiċhdux lil demmkom;
kontu dejjem ta' quddiem:
kellkom hena u ġid fi djarkom,
kellkom għaqal, risq u sliem.

Fit-taqbid mal-Qerq, mal-Ħjiena,
tinsew qatt li tkunu rġiel;
f'nofs il-misraħ għadu jhammar
safi d-demm ta' Dun Mikiel.

Dun Mikiel, - il-bniedem t'Alla,
Dun Mikiel, - qalb tal-azzar,
Malti sħiħ li xejn ma kisru
la theddid, la ż'għil, la nar.



Rhama mad-dar ta' Dun Mikiel Xerri fil-Belt Valletta

Kif jixhed is-sottotitlu, Dun Karm kien kiteb din il-poeżija għall-okkażjonijiet li saru biex ifakkru l-mitejn sena mit-twelid ta' dan l-eroj iżda huwa iktar interessanti l-fatt li kien Dun Karm stess li fl-1937 ippresieda din iċ-ċerimonja ta' kommemorazzjoni f'Haż-Żebbuġ u li matulha kienet ħadet sehem il-Banda San Filep.

Din il-poeżija apostrofika nistgħu nqisuha bħala ełoġju għal Haż-Żebbuġ u Dun Mikiel. Dun Karm jiftaħ il-poeżija proprju billi jiddeskrivi l-karatteristiċi ta' Haż-Żebbuġ “Raħal xemxi;” post rurali iżda huwa wkoll “belt is-saħħa;” turija tal-għaqal u l-bżulija ta' niesu. Dun Karm jistieden lil Haż-Żebbuġ biex jgħolli lehn u jfakkar din il-ġrajja eterna li “kemm idum iż-żmien iddum.” Dun Karm isostni li snin huma l-akbar għadu tal-bniedem għax iħallu l-marka tagħhom billi jeqirdu s-saħħa u l-ġmiel iżda immedjatament wara jfiġġ il-kuntrast meta jgħid li ż-żmien kellu jumilja ruħu quddiem Dun Mikiel għax dan l-eroj huwa immortali. Biex juri l-importanza ta' Dun Mikiel, Dun Karm jappella anki għas-sens tal-ħars billi f'vers tmienja jikteb il-kelma “Raġel” f'nofs il-vers bl-ittra kapitali. Ir-ritornell huwa innu ta' tifhir assolut li jiġbor fih il-kwalitajiet diversi ta' Dun Mikiel: qassis determinat u qalbieni. L-użu tal-anafora (ir-ripetizzjoni ta' kelma jew kelmiet fil-bidu ta' numru ta' versi taħt xulxin) fir-ritornell ukoll jagħtina dan is-sens ta' enfasi u jdawwar l-attenzjoni tagħna bħala qarreja fuq is-sugġett: Dun Mikiel. Ir-ripetizzjoni tal-kelma “la” għal tliet darbiet fl-aħħar vers tar-ritornell ukoll hija maħsuba biex turi l-qawwa ta' Dun Mikiel li xejn ma jwaqqfu.

Fir-raba' strofa Dun Karm jitkellem dwar l-imblokk sakemm fi tmiem il-hames strofa jgħidilna li “bħal Sansun miet Dun Mikiel.” Dun Karm jirreferi għal dan il-personaġġ bibliku assoċjat mas-saħħa biex juri s-saħħa li kellu Dun Mikiel; saħħa morali li ma tiddgħajef qatt.

Is-seba' u t-tmien strofa huma indirizzati b'mod dirett lejn iż-Żebbuġin u fihom Dun Karm jgħidilhom biex iżommu r-reputazzjoni li għandhom li kienu “dejjem ta' quddiem” u jgħadduha lill-ġenerazzjonijiet ta' warajhom. Dun Karm jirreferi wkoll għall-għaqda tal-familja li magħha ġgħib l-“hena” u s-“sliem” u indirettament jgħid ukoll biex dawn il-valuri ma jitwarrbux għax huma jipprovd u l-għeruq lil kull bniedem. Għal darb'ohra, Dun Karm jerga' juża l-anafora fis-seba' strofa fuq il-kelma “kellkom” biex juri li ż-Żebbuġin kwazi kellhom dak kollu li kien essenzjali; valuri li jibqgħu rilevanti għal kull żmien u li jegħlbu lil kull akkwist materjalistiku.



It-tradizzjoni ta' Haż-Zebbuġ kienet waħda ta' għaqal u bżulija, ta' nuqqas ta' fsied, ta' ġabra u sens ta' familja; l-istess elementi li Dun Karm jirreferi għalihom f'bosta mix-xogħlijiet l-oħrajn tiegħu, ewlenija fosthom "Żjara lil Ġesù" fejn jigglorifika ż-żmien helu, / meta kont f'dar missieri, u mejda waħda/ kienet tiġborna lkoll, f'rabta ta' mħabba./ lili, lil huti, u 'l dawk illi nissluna." Dan kien ambjent imżejjen b'valuri li Dun Karm dara

jgħożżhom mhux biss għax huma tajbin fihom infushom u utli għas-soċjetà iżda wkoll għax huma Insara fil-qofol morali tagħhom. Huma l-istess principji rikorrenti li Dun Karm jalludi għalihom fil-kapolavur letterarju tiegħu "Lil Haż-Zebbuġ, Raħal Twelidi" – "il-ħegġa," "il-bżulija," "ix-xogħol," "il-ħaqq," "il-ftehim," il-kenn u s-sens ta' sigurtà u l-"qies" b'referenza għar-rażan. Fil-fatt, kelma rikorrenti fil-vokabularju letterarju ta' Dun Karm hija "rżin;" turija ċara ta' kemm Dun Karm trabba jirrispetta dan is-sens ta' rażan; ta' kejl li jrodd l-armonija fil-bniedem; fejn kulhadd iqis kemm kliemu u kemm għemilu. Dun Karm jisskota bil-lista tal-valuri meta jsejjaħ liż-Zebbuġin "Ġens ta' ħila, ġens ta' raj" u jirreferi wkoll għall-ambizzjoni li żżomm lill-bniedem għaddej ittraq fl-eżistenza bl-istrofa tant sabiħa tiegħu

Haddem qalbek, haddem ħsiebek,
Ta' dirgħajk haddem l-għeruq,
Ha narak, kif rajtek darba,
Tiela', tiela', tiela' fuq.

Fil-ġlied kontra l-ingann u l-ħażen, Dun Karm iħegġeg u jfakkar, anzi kwazi jwissi liż-Zebbuġin tal-lum u ta' għada biex ikunu "rġiel"



Ritratt li juri t-tifkira tal-mitejn sena mit-twelid ta' Dun Mikiel Xerri f'Haż-Zebbuġ. F'dan ir-ritratt tas-26 ta' Settembru tal-1937 fil-pjazza jidher ukoll Dun Karm li kien ippresieda din il-kommemorazzjoni.



għax huma wlied Dun Mikiel u għalhekk għandhom jassiguraw il-kontinwità tat-tradizzjoni u jissoktaw juru l-qlubija. Hija l-istess twissija li jagħmel f’“Lil Haż-Żebbuġ, Raħal Twelidi” meta lil beltu jgħidilha “La tinsieq illi demm tiegħek / Kien Vassalli u Dun Mikiel.” Interessanti l-użu tal-frazi idjomatika “tkunu rġiel” li tixhed iż-żmien li l-poeżija nkitbet fih għax tiffoka fuq is-soċjetà patrijarkali dominanti f’Malta u anki tħares lejn ir-rwol attiv u ċentrali tar-raġel; ir-rabta bejn it-“taqbid” u r-raġel u l-kuraġġ.

Din hija poeżija tradizzjonali fl-istil tipiku mfittex minn Dun Karm. Nistgħu għalhekk nġhidu li t-tematika jġigifieri t-tifhir lejn it-tradizzjoni u l-qlubija komunitarja taż-Żebbuġin u l-qlubija individwali ta’ Dun Mikiel huma riflessi wkoll fi stil tradizzjonali. Dun Karm iħaddem il-vers tat-tmienja (l-ottonarju), vers melodjuż u ferrieħi li joqgħod ħafna għall-għana (tradizzjoni oħra li tiġbor linnes f’komunità) u jinqeda bil-kwartini u bir-rima mqabbża (it-tieni vers jirrima mar-raba’ vers), rima ħafifa u mexxejja.



Il-mafkar lil Dun Karm
qrib il-Belt kapitali ta’ Malta.

Konkluzjoni

Dun Karm jittrasforma lil Dun Mikiel Xerri f’simbolu universali ta’ siwi dejjem u jgħollih ’il fuq mill-għeluq spazjali u temporali li jikkarakterizza l-eżistenza tiegħu bħala individwu. Dawn ix-xogħlijiet iġagħlu lill-poplu Malti u lilna ż-Żebbuġin naħsbu u nintebħu li l-eżempji ta’ niesna fil-qasam artistiku, letterarju, lingwistiku, akkademiku, mużikali, kulturali, storiku u ekkleżjastiku għandhom iservu ta’ ispirazzjoni għalina lkoll. M’hemmx dubju li jekk Dun Karm jagħti lill-nnifsu bħala profeta tal-patrija, Dun Mikiel jidher bħala l-feddej tal-patrija, bl-element religjuż jorbothom għall-eterinità.

Biblijografija

- Balzan, Philip, kompilatur. “Prezentazzjoni Viziva dwar Dun Karm.” Sit Elettroniku. L-aħħar aċċess fil-21 ta’ Frar 2012 <http://www.bandasanfilep.com.mt/Downloads/pre_Dun_Karm_Psaila_Zebbug_27-11-11.pdf>.
- Farrugia, Godfrey u Farrugia, Sebio. *Highlights of Haż-Żebbuġ*. Malta: P.E.G., 1997. Stampat.
- Friggieri, Oliver. *Dun Karm: Il-Poeżiji Migbura*. Malta: Klabb Kotba Maltin u Karmen Micallef Buħaġar, 1980. Stampat.
- Spiteri, Charles B. “It-Testment ta’ Dun Mikiel Xerri.” *In-Nazzjon*. Il-Ħamis 12 ta’ Jannar 2012: 15.

